

سوچے۔ بولیے



### سوالات

1. تصویر میں کیا دکھائی دے رہا ہے؟
2. حادثات واقع ہونے یا کسی ناگہانی صورتحال میں 108 نمبر کوفون کیوں کیا جاتا ہے؟
3. ایک ٹرس کی کیا ذمہ داریاں ہوتی ہیں؟
4. اس طرح کی خدمات انجام دینے والوں کو اگر آپ نے دیکھا ہو تو ان کے بارے میں بولیے۔

### مرکزی خیال

طلبا کو بچپن سے ہی سماجی خدمت کے عادی بنانا اور سب کو اس میں شراکت دار بنانا ہی اس سبق کا اہم مقصد ہے۔

1. طلبا کے لیے ہدایات: 1. سبق پڑھیے۔ ایسے الفاظ کے نیچے خط کھینچیے جن کے معنی آپ نہ جانتے ہوں۔
2. ان الفاظ کے بارے میں اپنے دوستوں سے گفتگو کیجیے۔
3. ان الفاظ کے معنی درسی کتاب کے آخر میں دی گئی فرہنگ میں دیکھیے۔



مقام : حیدرآباد  
بتاریخ 11 نومبر 2011ء



از: شہلا ارم

داداجان!

السلام علیکم

اُمید کہ آپ بخیر ہوں گے۔

آپ کو یہ بات بتاتے ہوئے خوشی محسوس ہو رہی ہے کہ مجھے اور سمرین کو یوم اطفال پر سماجی خدمت کے صلے میں انعام دیا گیا۔ واقعہ کیا تھا

آپ بھی سنئے۔

ایک روز میں اور سمرین اسکول جا رہے تھے۔ سڑک کے کنارے ایک ضعیف شخص پڑا کر رہا تھا اور وہ کسی تکلیف میں مبتلا تھا۔ میں نے اپنے بیگ سے پانی کی بوتل نکال کر بڑے میاں کے منہ پر پانی کی چند چھٹیوں ماریں۔ اُن میں کچھ حرکت پیدا ہوئی اور کچھ دیر بعد وہ اُٹھ کر بیٹھ گئے۔ سمرین نے اپنا پانی کا بوتل بڑے میاں کے منہ سے لگایا اور اُنھوں نے چند گھونٹ پانی پیا۔

میں نے پوچھا ”بڑے میاں! آپ کو آخر ہوا کیا ہے؟“ لیکن وہ کچھ کہہ نہیں پارہے تھے۔ اُف! اب کیا کیا جائے۔ میں نے دل ہی دل میں سوچا۔ ادھر ادھر دیکھا۔ ایک شخص اسکول پر جا رہا تھا۔ ہم نے اُنھیں روکا اور بڑے میاں کی طرف اشارہ کیا۔ اس شخص نے کہا بیٹی! مجھے کام ہے اور ارجنٹ جانا ہے، کہتے ہوئے وہ شخص رخصت ہو گیا۔ اُس کے ایک منٹ بعد ہمیں ایک عورت وہاں سے گزرتی ہوئی نظر آئی۔ ہمارے کہنے پر بھی وہ نہیں رُکی۔ اُس نے کہا بیٹی مجھے ضروری کام ہے آپ لوگ 108 نمبر کوفون کیجیے اور بتائیے وہ لوگ آ کر اسے لے جائیں گے۔ بس اتنا کہتے ہوئے وہ عورت وہاں سے آگے نکل گئی۔ ہائے! اس شخص کی حالت پر کوئی بھی توجہ نہیں دے رہا ہے۔ ہمیں بہت پریشانی ہو رہی تھی۔ دوسری طرف ہمارے اسکول کا وقت بھی ہو رہا تھا۔ میں نے اپنی شرٹ کی جیب میں ہاتھ ڈال کر ٹٹولا تو مجھے کچھ پیسے ہاتھ لگے۔ سمرین نے بھی کچھ پیسے اپنی شرٹ کی جیب سے نکالے۔ ہم نے ایک آٹو روکرایا۔ اُس شخص کو بڑی مشکل سے اُٹھا کر آٹو میں سوار کروایا۔ اور دو خانہ لے گئے۔ ڈاکٹر سے ہم نے اُس شخص کی کیفیت بیان کی۔ ڈاکٹر صاحب نے ہماری خوب ستائش کی اور ہم دونوں وہاں سے اسکول روانہ ہو گئے۔

اسکول کا گیٹ آدھا بند کیا ہوا تھا۔ صدر مدرس صاحب گیٹ کے قریب کھڑے ہوئے تھے۔ ہم دونوں اُن کے پاس گئے اور کہا ”معاف کیجیے سر! ہمیں دیر ہو گئی ہے۔“ اُنھوں نے کہا دیر کیوں ہوئی؟ ہم نے اُس ضعیف شخص کا واقعہ سنایا، یہ سُن کر وہ افسوس کا اظہار کرنے لگے اور ہمیں اپنی جماعت میں جانے کو کہا۔ دوسرے دن دُعا سہ اجتماع میں اُنھوں نے یہ واقعہ تمام طلباء اور اساتذہ کو سنایا اور کہا کہ ہمیں چاہیے کہ ہمیشہ مصیبت زدہ اندھے، لنگڑے، بہرے لوگوں کی وقت ضرورت مدد کرتے رہیں کیوں کہ اخلاص کے ساتھ مدد کرنا ہی انسانیت ہے۔

داداجان! آپ عظیم لوگوں کی کتابیں پڑھتے رہتے ہیں! وہ لوگ کیا کہتے ہیں۔ مجھے بھی اس بات سے وقتاً فوقتاً آگاہ کرتے رہیں۔

دادی جان گھر پر تمام بزرگوں کو میرا آداب کہیے۔

آپ کی پوتی

شہلا

جماعت ششم

پتہ

جناب محمد رفعت الدین

مکان نمبر 2-7-945

مکرم پورہ، کریم نگر

## جواب



مقام : کریم نگر

30-11-2011

قرۃ العین شہلا

جلیتی رہو!

تمہارا خط پڑھ کر بہت خوشی ہوئی۔ اس سے قبل تمہارے لکھے ہوئے خطوط سے یہ خط بہت ہی اچھا

ہے۔ تمہارے امی، ابا اور چھوٹی بہن سب خیریت سے ہیں؟

تمہاری اور سمرین کی دوستی لا جواب ہے۔ مجھے اب تک صرف یہ معلوم تھا کہ تم دونوں پڑھائی اور کھیل کود میں ایک دوسرے کے ساتھ رہتے ہیں۔ تم روزانہ پودوں کو پانی دیتی ہو۔ سمرین کی طرح تم بھی اچھی تصویریں بنا لیتی ہو۔ لیکن مجھے اس بات کا علم نہیں تھا کہ سماجی خدمات میں بھی تم دونوں ایک دوسرے کے ساتھ ہو۔ اس بات کی اطلاع تمہارے خط میں پا کر دل فرط مسرت سے جھوم اٹھا۔

سماجی خدمت کا لفظ تو تم سن چکی ہو گی لیکن اس کا مطلب تم سمجھتی بھی ہو یا نہیں، اس بات کا تو مجھے علم نہیں ہے۔ خاندان کسے کہتے ہیں تم بہتر طور پر سمجھتی ہو۔ امی، ابا، بھائی، بہن، دادا، دادی وغیرہ تمام لوگ مل کر ایک ہی گھر میں رہتے ہیں تو ان سب کو خاندان کہا جاتا ہے۔ ہمارے اطراف و اکناف میں موجود اس طرح کے سبھی خاندانوں کو ملا کر سماج کہتے ہیں۔ ہمارے خاندان میں ضرورت پڑنے پر ہم ایک دوسرے کی مدد کرتے رہتے ہیں۔ اسی طرح سماج میں بھی ضرورت پڑنے پر ہمیں آپس میں ایک دوسرے کی مدد کرتے رہنا چاہیے۔ یہ ہماری ذمہ داری ہے۔ ہمیں یہ نہیں سمجھنا چاہیے کہ میں اپنے خاندان میں خوشحال ہوں۔ مجھے اڑوس پڑوس کے لوگوں سے کیا لینا دینا؟ سماج بہتر ہو تو ہی ہم ٹھیک طور پر زندگی گزار سکتے ہیں۔ مثال کے طور پر سارا محلہ کوڑا کرکٹ سے بھرا رہے اور صرف اپنا گھر ہی ہم صاف ستھرا رکھ لیں تو کیا ہم صحت مندرہ سکتے ہیں؟

سماج میں ایسے بھی لوگ ہوتے ہیں جنہیں دو وقت کی روٹی بھی میسر نہیں رہتی۔ بیماریوں سے متاثرہ اشخاص اندھے بہرے گونگے کئی لوگ ہوں گے۔ ان تمام کو مدد کی ضرورت ہوتی ہے۔ اس کے علاوہ آتشزدگی، طوفان، سیلاب، زلزلوں اور متعدی بیماریوں کی وبا سے متاثرہ اشخاص کو بھی مدد کی ضرورت ہوتی ہے۔

سماج کے مستحق افراد کی مدد کرنا ہی سماجی خدمت کہلاتی ہے۔ اس طرح کی مدد کرنے کا خیال ہم لوگوں کو ہمیشہ اپنے ذہن میں



رکھنا چاہیے۔ عام طور پر ہم لوگ ہمارے گھر کی اشیا کو حفاظت سے رکھتے ہیں۔ وہ ہماری ملکیت کہلاتی ہے۔ اس طرح کئی اشیا ہوتی ہیں جنہیں ہم عوامی ملکیت کہتے ہیں۔ یعنی بس، ریل، پارک اور سیر و تفریح کے مقامات، آثار قدیمہ کی عمارتیں وغیرہ تمام عوامی ملکیت کہلاتی ہیں۔ یہ ہمارے علاوہ بھی دوسروں کی ملکیت ہے۔ انہیں نقصان سے بچانا اور ان کی دیکھ بھال کرنا بھی ہم لوگوں کی ذمہ داری ہے۔ انہیں سماجی تہذیبی ثقافتی ورثہ کہا جاتا ہے۔

بیٹی! تم اور سمرین نے سڑک کے کنارے پڑے ہوئے ایک ضعیف شخص کے لیے جو کام کیا ہے وہ بھی خدمتِ خلق ہے۔ سماجی خدمت کرنے کا تم میں خیال پیدا ہونا خود تم میں سماجی جذبہ کی موجودگی کا اظہار ہے۔ اس کے لیے میں تمہاری اور سمرین کی بھرپور ستائش کرتا ہوں۔ اس بات میں کوئی شک نہیں کہ طلبا کا اولین فریضہ یہ ہے کہ وہ دلچسپی سے پڑھیں۔ لیکن پڑھائی کے ساتھ ساتھ دوسرے لوگوں کی حتی المقدور مدد کرنا بھی بہت اہم ہے۔ مدرٹریا نے اپنے بچپن سے ہی سماجی خدمت کا آغاز کیا۔ صرف نصیحت کرنے سے کام نہیں چلتا۔

سماجی خدمات کا جذبہ رکھنے والے طلبا کے لیے کئی ایک راستے ہیں۔ اسکول کے باہر گھومنے والے بچوں کو مدرسہ میں داخلہ دلوانے کے لیے اساتذہ کی مدد کر سکتے ہیں۔ اگر کوئی شخص غیر ضروری درخت کاٹ رہا ہو تو متعلقہ عہدیداروں کو اس کی اطلاع دے سکتے ہیں۔ پکس پولیو پروگرام میں ڈاکٹروں کی مدد کر سکتے ہیں۔ پلاسٹک کی تھیلیاں اور برتن استعمال نہیں کرنا چاہیے اس بات سے ساتھی طلبا کو واقف کروا سکتے ہیں۔ گلی کوچوں میں گھومنے والے آوارہ کتوں سے متعلق میونسپل آفس کو اطلاع دے سکتے ہیں۔ ناخواندہ بزرگوں کو شام کے اوقات میں پڑھنا لکھنا سکھا سکتے ہیں۔ گھر، محلہ، مدرسہ جہاں کہیں بھی ہو پودے لگا سکتے ہیں اور ان کی دیکھ بھال کر سکتے ہیں۔ ساتھیوں کے علاوہ مصیبت زدہ لوگوں کی مدد کر سکتے ہیں۔ تم یہ تمام باتیں سمجھ رہی ہونا۔ بیٹی! ہمارے گاؤں کے تمام لوگوں کو تمہارے کام کے متعلق بتاؤں گا۔ آئندہ بھی اس طرح کے اچھے کام کرنا مت بھولنا۔ جب تم یہاں آؤ گی تو میں تمہیں انعام میں کیا دوں گا تمہیں اسی وقت پتہ چلے گا۔ اس خط کو تمہارے دوستوں سے بھی پڑھاؤ۔ صدرا خوش رہو۔

نقطہ

تمہارا دادا جان

BLANK LETTER CAPS

شہلا ارم

مکان نمبر 16-6-586/1/B

ٹولی چوکی  
ضلع حیدرآباد





## I. سنیں - بولیے

1. اس سبق میں کس نے، کس کو اور کس لیے خط لکھا؟
2. دعائیہ اجتماع میں صدر مدرس صاحب نے شہلا کے بارے میں کیا کہا ہوگا؟
3. آپ کے اپنے مدرسے میں بھی آپ کے صدر مدرس صاحب دعائیہ اجتماع میں کون کون سی اچھی باتیں کہتے ہیں؟ سنائیے۔
4. شہلا اور اُس کی سہیلی سمرین کی طرح کیا آپ نے کبھی کسی کی مدد کی ہے؟ کس طرح کی مدد کی بتائیے؟
5. آپ جانتے ہیں شہلا نے ضعیف شخص کی مدد کی۔ اسی طرح ہم بھی کن لوگوں کی کیسے مدد کر سکتے ہیں؟ بتائیے۔
6. شہلا کا لکھا خط اُس کے دادا جان کو اور دادا جان کا لکھا خط شہلا کو ملنا چاہیے۔ اسی طرح کسی کا بھی لکھا ہوا خط ایک مقام سے دوسرے مقام تک کس طرح پہنچتا ہے۔ بتائیے۔

## II. پڑھیے - لکھیے

1. ذیل الفاظ پڑھیے۔ ان الفاظ سے متعلق جملے سبق میں کہاں کہاں ہیں، شناخت کیجیے۔  
108 نمبر - اچھا کام - ہمارا گھر - گلی کوچے - عظیم شاعر - آتشزدگی
2. سبق کے اُن جملوں کو جن میں یہ "؟"، "؟"، "؟" علامتیں استعمال ہوئی ہیں علاحدہ کر کے ایک جگہ لکھیں۔
3. ذیل کا پیرا گراف پڑھیے۔ اس پیرا گراف سے متعلق سوالات لکھیے۔ عنوان تجویز کیجیے۔  
زمانہ قدیم میں کبوتروں کے ذریعہ اطلاعات کو ایک مقام سے دوسرے مقام تک پہنچایا جاتا تھا۔ اس کے بعد سفیر اور خبر رساؤں کے ذریعہ اطلاعات دوسرے مقامات تک بھیجی جاتی تھیں۔ یہ لوگ گھوڑوں پر سوار ہو کر یا پھر پیدل چلتے ہوئے ایک مقام سے دوسرے مقام تک اطلاعات پہنچاتے تھے۔ اس کے بعد خط رساؤں کے ذریعہ اور ٹیلی گرام کے ذریعہ اطلاعات ایک مقام سے دوسرے مقام تک پہنچتی تھیں۔ جدید دور میں اطلاعات کی ترسیل کے لیے ٹیلی فون اور سیل فون استعمال کیے جا رہے ہیں۔ آج کے ترسیلی و تکنیکی دور میں کمپیوٹر اور انٹرنیٹ کے ذریعہ صرف چند لمحوں میں اطلاعات کی ترسیل ہو رہی ہے۔ یہی نہیں بلکہ ہمارے خیالات، احساسات کے تبادلے کے لیے بلاگ، یوٹیوب اور فیس بک طریقوں کو انٹرنیٹ کے ذریعہ استعمال کیا جا رہا ہے۔

- سوال 1. \_\_\_\_\_
- سوال 2. \_\_\_\_\_
- سوال 3. \_\_\_\_\_
- سوال 4. \_\_\_\_\_
- سوال 5. \_\_\_\_\_
- عنوان: \_\_\_\_\_



4. سبق کے مطابق سوالات کے جواب لکھیے۔

1. صدر مدرس نے شہلا اور سمرین کو کس دن انعام سے نوازا؟ انہیں اس دن انعام کیوں دیا گیا؟
2. ضعیف شخص کو اسپتال لے جانے کے لیے شہلا اور سمرین کے پاس پیسے کہاں سے آئے؟
3. شہلا نے خط کسے لکھا؟ وہ کہاں رہتے ہیں؟
4. ڈاکٹر نے شہلا کی ستائش کرتے ہوئے کیا کہا اور کیوں؟
5. صدر مدرس نے کیا تقریر کی؟
6. سماجی شعور کا کیا مطلب ہے؟ اس سے متعلق شہلا کو داداجان نے خط کے ذریعہ کیا معلومات پہنچائیں۔
7. سماجی خدمات کے کون کون سے راستے داداجان نے بتائے ہیں؟
8. شہلا نے داداجان سے کون سی معلومات فراہم کرنے کی خواہش ظاہر کی؟



مندرجہ ذیل سوالات کے جواب تین یا چار جملوں میں لکھیے۔

1. مدد کی ضرورت کن لوگوں کو ہوتی ہے؟
2. خط کی مخاطبت فرد مخاطب کو ملحوظ رکھ کر کی جاتی ہے۔ چند خطوط کے القاب لکھیے۔
3. شہلا کو سماجی شعور ہے۔ یہ آپ کس طرح کہہ سکتے ہیں۔
4. سڑک کے کنارے پڑے ہوئے ضعیف شخص کو صرف شہلا اور اس کی سہیلی کو کیوں اسپتال لے جانا پڑا؟
5. شہلا بزرگوں کے اقوال کیوں معلوم کرنا چاہتی تھی؟
6. 108 نمبر کوفون کیوں کرتے ہیں؟ اس طرح فون کرنے سے کیا ہوتا ہے؟
7. سمرین نے کون سے فلاحی اداروں کے نام سنے؟
8. صدر مدرس شہلا اور سمرین کے اسکول دیر سے پہنچنے پر بھی خفاء نہیں ہوئے۔ کیوں؟

طویل جوابی سوالات:

مندرجہ ذیل سوالات کے جواب کم از کم دس جملوں میں لکھیے۔

1. آفات سماوی واقع ہونے پر کس طرح کی خدمات ضروری ہوتی ہیں؟
2. شہلا کی طرح آپ کی جانب سے بھی کیے گئے اچھے کام کے بارے میں اپنے داداجان/ماموں جان کو خط لکھیے۔
3. پینے کے پانی کی آلودگی کے مسئلہ سے نمٹنے کے لیے سرینچ/میونسپل آفیسر کے نام ایک خط لکھیے۔

IV. لفظیات

I. ذیل کے جملوں میں خط کشیدہ الفاظ کے ہم معنی الفاظ قوسین میں لکھیے۔

( ٹھیک )


مثال: میں بیٹیاں خیریت سے ہوں۔

( )

1. ڈاکٹر صاحب نے ہماری ستائش کی۔

( )

2. زلزلے آنے سے بہت سارے لوگ مصیبت میں پڑ جاتے ہیں۔



3. کچھ بچے اپنے بچپن میں ہی موسیقی میں مہارت حاصل کر لیتے ہیں۔ ( )
4. دو وقت کی روٹی میسر نہ ہونے والوں کی مدد کرنا چاہیے۔ ( )
5. مدرٹریسا نے بچپن سے ہی سماجی خدمات کا آغاز کیا۔ ( )

II. ذیل کے جملوں میں خط کشیدہ الفاظ کی ضد خالی جگہوں میں لکھئے۔

1. امتحان میں کامیاب ہونے پر میں بہت خوش ہوں۔ کھیل کے مقابلے میں ہارنے پر مجھے بہت \_\_\_\_\_
2. دلچسپی سے پڑھنے پر کوئی بھی امتحان کامیاب کر سکتے ہیں۔ سبق سننے کے دوران \_\_\_\_\_ غلط بات ہے۔
3. محنت سے کوئی بھی چیز حاصل کی جاسکتی ہے۔ \_\_\_\_\_ کوئی بھی چیز حاصل نہیں ہوتی۔
5. اچھے لوگ دوستی کرتے ہیں۔ خراب لوگ \_\_\_\_\_ کرنا چاہتے ہیں۔

III. ذیل کے جملوں میں جسمانی نقص اور قدرتی آفات دیئے گئے ہیں۔ انہیں علیحدہ کیجئے اور ہر لفظ کو اپنے جملوں میں

استعمال کیجئے۔

طوفان ، سیلاب ، بہرے لوگ ، زلزلے ، اندھے لوگ

1. شہلا نے اپنے دادا جان کو خط لکھا۔ دادا جان کی جگہ اگر آپ شہلا کے دوست/سہیلی ہوتے تو آپ خط کا جواب کس طرح دیتے۔ لکھیے۔
2. شہلا اور دادا جان کے خط کے متعلق گروہی طور پر مباحثہ کیجئے۔



1. خط کے ابتداء اور اختتام پر القاب لکھے جاتے ہیں۔ انہیں دیگر زبانوں میں کس طرح لکھا جاتا ہے لکھیے۔ مختلف افراد کو خط لکھتے وقت انہیں مخاطب کرنے کے لیے القاب لکھے جاتے ہیں۔ مثال میں دوست کے لیے کس طرح لکھا جاتا ہے۔ اسی طرح دیگر افراد کے لیے القاب کس طرح لکھے جائیں گے۔



اُردو میں	انگریزی میں	تلگو میں
مثال: دوست	ڈیئر فرینڈ	پریامینا متروڈو
فقط آپ کا دوست	یورس لونگ لی	نی متروڈو
والد کے لیے:		
_____	_____	_____

2. آپ کے مدرسہ/گاؤں میں سماجی خدمت کرنے والوں کی تفصیلات حاصل کیجئے۔
3. انٹرنیٹ استعمال کرتے ہوئے کمپیوٹر کے ذریعہ ای۔ میل کس طرح بھیجتے ہیں معلوم کیجئے۔ اسی طرح ہمیں درکار معلومات انٹرنیٹ سے کس طرح حاصل کی جاسکتی ہیں۔ بتائیے۔

## VII. منصوبہ کام

1. چند مشہور لوگوں کے خطوط کو کتب خانے کی کتابوں سے حاصل کیجیے۔
2. مختلف اخبارات میں شائع خطوط کو حاصل کر کے اس کو آویزاں کریں۔
3. کسی ایک عنوان سے متعلق خط پڑھیے۔ وہ کس سے متعلق ہے۔ کس نے کس کو لکھا۔ بولیے۔

## VIII. زبان شناسی

❖ ذیل کے جملے غور سے پڑھیے

مدرسہ جاو کتاب اچھی ہے عمارت نئی ہے

ان جملوں میں مدرسہ، کتاب، عمارت عام الفاظ ہیں جو کسی خاص عمارت، کتاب یا مدرسے کے نام کو ظاہر نہیں کرتے۔

وہ نام جو کسی عام آدمی شے یا مقام کو ظاہر کرنے 'اسم عام' کہلاتا ہے۔

مشق: ان جملوں میں اسم عام کی نشاندہی کر کے قوسین میں لکھیے۔

1. عمارتیں پرانی ہیں۔ ( )
2. گاؤں کا ماحول سرسبز ہوتا ہے۔ ( )
3. چیزیں نئی ہیں۔ ( )
4. شہروں میں بجلی کا انتظام ہے۔ ( )
5. جانور جنگل میں رہتے ہیں۔ ( )
6. تمام علاقوں میں تعلیم عام ہو رہی ہے۔ ( )

❖ ذیل کے جملے غور سے پڑھیے

- احمد اچھا لڑکا ہے۔ - شاکرہ محنت سے پڑھتی ہے۔ - دہلی ہندوستان کا صدر مقام ہے۔

ان جملوں میں احمد، شاکرہ، دہلی، ہندوستان اسم خاص ہیں۔

وہ نام جو کسی خاص شخص، شے، مقام کو ظاہر کرنے 'اسم خاص' کہلاتا ہے۔

مشق: ان جملوں میں اسم خاص کی نشان دہی کر کے قوسین میں لکھیے۔

1. طیبہ ذہین لڑکی ہے۔ ( )
2. دہلی ہمارے ملک کا صدر مقام ہے۔ ( )
3. چارمینار بلند عمارت ہے۔ ( )
4. تاج محل دنیا کا ایک عجوبہ ہے۔ ( )
5. شاکرہ کھیل رہی ہے۔ ( )
6. ہندوستان کئی مذاہب کا گہوارہ ہے۔ ( )

اس طرح اسم کی دو قسمیں ہوتی ہیں

اسم عام	اسم خاص
---------	---------



کیا میں یہ کر سکتا/کر سکتی ہوں؟

1. میں سبق کو روانی سے پڑھ سکتا/سکتی ہوں۔
2. کسی کردار کے مکالمے ادا کر سکتا/سکتی ہوں۔
3. نئے الفاظ کے معنی حروف تہجی کے مطابق لغت میں تلاش کر سکتا/سکتی ہوں۔
4. لغت سے تذکیر و تانیث، واحد جمع، صفات، محاورے، تشبیہ وغیرہ سمجھ سکتا/سکتی ہوں۔

ہاں / نہیں

ہاں / نہیں

ہاں / نہیں

ہاں / نہیں